



Qorti tal-Maġistrati (Malta)

## RIK NRU 105/2021: AUTO SALES LTD (C491) V. MICHAEL SCICLUNA

(AMMONT DOVUT – KAPITOLU GĦAS-SUBIZZJONI)

MAĠISTRAT: DR. VICTOR G. AXIAK

**14 ta' Diċembru 2021**

IL-QORTI,

wara li kkunsidrat ir-rikors ta' Auto Sales Ltd ("ir-rikorrenti" jew "il-kumpanija rikorrenti") ipprezentat fit-22 ta' April 2021,

wara li rat li bl-Ordni tagħha tas-27 ta' April 2021<sup>1</sup> maħruġa skond l-Art. 173(1) tal-Kap. 12 tal-Ligijiet ta' Malta l-Qorti *inter alia* ordnat lil Michael Scicluna ("l-intimat") sabiex jipprezenta r-risposta tiegħu u jekk ikun il-każ, kontrotalba, fi żmien għoxrin ġurnata min-notifika lilo tar-rikors u tal-Ordni,

wara li rat li l-intimat gie notifikat bir-rikors promotur u bl-Ordni msemmija fil-31 ta' Mejju 2021<sup>2</sup>,

wara li rat illi l-intimat baqa' ma' daħhal l-ebda risposta u naqas milli jidher għas-seduti tal-11 ta' Ottubru 2021<sup>3</sup>, tat-3 ta' Novembru 2021<sup>4</sup> u tas-6 ta' Diċembru 2021<sup>5</sup>,

wara li rat il-kapitolu għas-subizzjoni tal-intimat ipprezentat mill-kumpanija rikorrenti fis-seduta tas-6 ta' Diċembru 2021<sup>6</sup>,

---

<sup>1</sup> Fol 4

<sup>2</sup> Fol 7 wara

<sup>3</sup> Fol 12

<sup>4</sup> Fol 14

<sup>5</sup> Fol 16

<sup>6</sup> Fol 16, 17

wara li rat illi l-intimat għal darb' oħra naqas milli jidher fis-seduta tal-14 ta' Diċembru 2021<sup>7</sup>,

wara li semgħet il-konferma tal-ammont dovut mir-rappreżentant tar-rikorrenti fis-seduta tas-6 ta' Diċembru 2021<sup>8</sup>,

wara li rat id-dokumenti kollha l-oħra esebiti fil-kawża,

qed tagħti din is-

## **Sentenza**

1. Il-kumpanija rikorrenti qed titlob mill-intimat il-ħlas tas-somma ta' tmint elef mitejn wieħed u tmenin euro (€ 8,281) rappreżentanti prezz ta' vettura mibjugħa lilu, liema somma hija ċerta, likwida u dovuta (prospett anness mar-rikors u mmarkat bhala Dok A). Intalbu ukoll l-ispejjeż kif ukoll l-imgħax legali kontra l-intimat li gie ingunt għas-subizzjoni tiegħu.
2. L-intimat, notifikat skond il-liġi, baqa' ma' daħħal l-ebda risposta u naqas milli jidher għas-seduti tal-11 ta' Ottubru 2021<sup>9</sup>, tat-3 ta' Novembru 2021<sup>10</sup> u tas-6 ta' Diċembru 2021<sup>11</sup>.
3. Kien għalhekk li fis-seduta tas-6 ta' Diċembru 2021 ir-rikorrenti giet awtorizzata mill-Qorti sabiex tippreżenta kapitolu għas-subizzjoni tal-intimat. Fil-kapitolu, ir-rikorrenti talbet lill-intimat '*jipprova bil-gurament li huwa debitur tar-rikorrenti fis-somma u għar-raġunijiet indikati fir-rikors*'. Il-kawża imbagħad thalliet għas-subizzjoni tal-intimat għall-14 ta' Diċembru 2021.
4. L-intimat għal darb' oħra naqas milli jidher fis-seduta tal-14 ta' Diċembru 2021 u dan sabiex iwieġeb għad-domanda tar-rikorrenti.

## **Il-liġi u l-kazistika kif applikabbli għall-intimat f'din il-kawża**

5. L-Artikolu 171(2) tal-Kap. 12 tal-Liġijiet ta' Malta li jitratta t-"*tmexxija fil-Qrati Inferjuri*" jipprovdi testwalment kif ġej:

*'Il-kawża għandha titmexxa sommarjament skont l-artikolu 215.'*

---

<sup>7</sup> Fol 25

<sup>8</sup> Fol 16

<sup>9</sup> Fol 12

<sup>10</sup> Fol 14

<sup>11</sup> Fol 16

6. L-Artikolu 215 tal-Kap. 12 tal-Liġijiet ta' Malta imbagħad jipprovdi b'riferenza għall-Qrati Inferjuri illi:

*'Il-qrati msemmijin fl-artikolu 213 għandhom imexxu sommarjament bl-akbar heffa li tkun kompatibbli mal-amministrazzjoni tajba tal-ġustizzja, u għandhom iħarsu id-dispożizzjonijiet ta' dan it-Titolu, sa fejn dawn id-dispożizzjonijiet jistgħu joqogħdu mal-mod li bih għandu jitmexxa fil-qrati hawn fuq imsemmija bħal ma jingħad hawn fuq.'*

7. L-Artikolu 702(1) tal-Kap. 12 tal-Liġijiet ta' Malta jiddisponi kif ġej:

*'Fil-Qorti tal-Maġistrati (Malta) u fil-Qorti tal-Maġistrati (Għawdex) fil-kompetenza tagħha inferjuri, it-talba mill-attur għas-subizzjoni tal-konvenut issir fl-avviż imsemmi fl-artikolu 171.'*

8. L-Artikolu 699 tal-Kap. 12 tal-Liġijiet ta' Malta però jipprovdi ukoll illi:

*'699.(1) Fil-qrati kollha ta' kompetenza ċivili, il-kapitoli jsiru bil-miktub. Il-kapitoli għandhom jiġu approvati mill-qorti.*

*(2) Il-kapitoli għandhom jiġu pprezentati lill-qorti waqt is-smiġħ tal-kawża għalbiex jiġu approvati'*

9. L-Artikolu 713 tal-Kap. 12 tal-Liġijiet ta' Malta jgħid illi:

*'Il-prova bil-mezz tas-subizzjoni tista' f'kull każ issir sew qabel kemm wara li jingiebu provi oħra, sew fil-qorti tal-ewwel grad kemm fil-qorti fi grad ta' appell.'*

10. It-talba għas-subizzjoni tal-intimat saret mir-rikorrenti kemm fir-rikors promotur u kif ukoll fis-seduta tas-6 ta' Diċembru 2021.

11. Issa skond l-Artikolu 702(3)(b) tal-Kap. 12 tal-Liġijiet ta' Malta *inter alia*, jekk il-parti, msejja għas-subizzjoni, ma tidhirx fil-jum mogħti għas-smiġħ tal-kawża u l-pretenzjoni miġjuba quddiem il-Qorti tkun ta' aktar minn ħames mija u tnejn u tmenin euro u erbgħa u tletin ċenteżmu (€ 582.34), kif inhu l-każ f'din il-kawża:

*'il-Qorti għandha tħalli l-kawża għal darb'oħra ... u l-kapitoli kif ikunu ġew imniżżlin mill-qorti jitqiesu mistqarri kemm-il darba l-parti li tagħha tintalab is-subizzjoni,*

*mingħajr ma tingieb raġuni tajba għal dak in-nuqqas, terġa' tonqos li tidher fil-jum li għalih il-qorti tkun ħalliet il-kawża kif intqal.'*

12. Kif ingħad iżjed 'l fuq, wara li ġie pprezentat il-kapitolu għas-subizzjoni tal-intimat fis-seduta tas-6 ta' Diċembru 2021, din il-Qorti ħalliet il-kawża għas-seduta tal-14 ta' Diċembru 2021 sabiex *inter alia* l-intimat iwieġeb għad-domanda tar-rikorrenti.
13. Meta fis-seduta tal-14 ta' Diċembru 2021 l-intimat naqas għal darb' oħra milli jidher sabiex iwieġeb għad-domanda tar-rikorrenti huwa effettivament ammetta illi huwa debitur tar-rikorrenti fis-somma u għar-raġunijiet indikati fir-rikors.
14. Fil-kawża **Anthony Borg v. Samwel Veneziani** (Qorti tal-Appell Ċivili, 181/97/01JSP deċiża fit-28 ta' April 1998) il-Qorti tal-Appell qalet illi

*"din ic-ċirkustanza hi ħafna rilevanti għaliex tfisser illi bin-nuqqas tal-konvenut appellat li jidher biex jikkontesta l-kapitolu, saret prova positiva li l-ammont reklamat mill-attur kien dovut lilu għal raġunijiet minnu pretiżi u dana bl-ammissjoni – anke jekk negattiva fis-sens ta' non-kontestazzjoni – ta' l-istess konvenut."*

#### **Provi**

15. Fis-6 ta' Diċembru 2021, **Clayton Azzopardi**, ir-rappreżentant tar-rikorrenti, xehed bil-ġurament *inter alia* illi l-ammont mitlub għadu dovut sal-ġurnata tal-lum.

#### **Kunsiderazzjonijiet**

16. Kif ingħad mill-Qorti tal-Appell (Inferjuri) fis-sentenza **Noel Sultana v. Tony Xerri** (App. Nru. 7/2009/1 PS – 07.07.2010):

*"... huwa dejjem ta' rilevanza li jigi denotat f'kazijiet ta' din ix-xorta illi l-apprezzament tal-pertinenza u ta' l-influenza tal-kapitoli tikkostitwixxi valutazzjoni ta' natura diskrezzjonali rizervata lill-gudikant fil-mertu... għalkemm in-nuqqas ta' twegiba għal kapitolu tagħmel prova positiva jew argoment indizzjarju ta' prova, il-valur ta' din l-istess prova seta' dejjem jigi mwarrab jekk, fuq l-apprezzament prudenzjali, jinstab li l-oggett tat-talba mhux sufficjentement suffragat minn elementi oħra ta' prova akkwiziti mill-process".*

17. Il-Qorti tal-Appell (Superjuri) qalet ukoll fis-sentenza **James Trapani v. Vincent Cilia** (28.04.2000) illi:

*"għalkemm il-kapitoli jitqiesu konfessati pero dan ma jfisserx li l-Qorti kienet obbligata toqghod fuq il-prezunta ammissjoni. Dik il-prova kellha tigi evalwata u*

*meqjusa flimkien ma' kull prova ohra li sa dak l-istadju setghet kienet diga prodotta quddiem il-Qorti".*

18. Mill-assjem tal-provi mressqa il-Qorti hija sodisfatta għalhekk li l-intimat huwa debitur tar-rikorrenti fl-ammont totali ċert, likwidu u dovut ta' tmint elef mitejn wieħed u tmenin euro (€ 8,281).

#### **Deċiżjoni**

19. **Għal dawn ir-ragunijiet il-Qorti tiddisponi minn din il-kawża billi tilqa' t-talbiet tal-kumpanija rikorrenti u**

1. **Tiddikjara li l-intimat huwa debitur tar-rikorrenti fis-somma komplessiva ta' tmint elef mitejn wieħed u tmenin euro (€ 8,281) rappreżentanti prezz ta' vettura mibjugħa lilu,**
2. **Tikkundanna lill-intimat iħallas lir-rikorrenti dan l-ammont flimkien mal-imgħaxijiet kif mitluba,**
3. **Fir-rigward tal-ispejjeż mitluba dawn jkunu a karigu tal-intimat.**

V.G. Axiak  
Maġistrat

Y.M. Pace  
Dep. Registratur